



Pawlusyň Filimuna haty

Giriş

Filimun tanyml mesihileriň biri bolup, Kolosiyadaky ýygnaýyň agzasy bolan bolmagy ahmal. Onuň Onesim atly guly bolupdyr. Onesim öz hojaýynyndan gaçýar we günleriň birinde tussaglykda oturan Pawlus bilen tanyşýar. Onesim Pawlus ar-

kaly Isa Mesihe iman edýär. Pawlus Filimuna hat ýazyp, Onesimi yzyna iberýändigini aýdýar. Ol ondan öz guly bilen ýaraşmagyny, Onesimi diňe günäsi geçilen gul hökmünde däl, eýsem mesihi dogany hökmünde kabul etmegini haýyş edýär.

Mazmuny

Filimuna ýüzlenme.....	1:1-3
Filimun üçin şükürler.....	1:4-7
Onesim baradaky haýyş.....	1:8-22
Soňky salamlar we doga-dilegler.....	1:23-25

1-nji bab

¹⁻²Isa Mesih ugrunda tussaglykda oturan men Pawlusdan eziz dostumyz we işdeşimiz Filimuna, aýal doganymyz Affiýa, söweşdeş ýoldaşymyz Arhipa we seniň öýünde bolýan imanlylar ýygnaýyňa dogaýy salam! Doganymyz Timoteos hem size salam aýdýar. ³Atamyz Hudaýyň we Rebbimiz Isa Mesihiň merhemeti, parahatlygy, goý, size ýar bolsun!

Şükürler we doga-dilegler

⁴⁻⁵Men seniň Rebbimiz Isa Mesihe bolan imanyň we tutuş Hudaýyň halkyna bolan söýgiň hakda eşidýärin. Şoňa görä-de, seni hemişe doga-dileglerimde ýatlap, Hudaýyňa şükür edýärin. ⁶Men

bizi birikdirýän imana görä hereket etmegiňi Hudaýdan dileýärin. Şonda sen Isa Mesihe hyzmat etmek üçin edilmeli ýagşy işlere düşünersiň. ⁷Eý, doganym, sen Hudaýyň halkyny söýüp, onuň göwnüni galkyndyrdyň. Bu meni şatlyga besläp, ýüregime teselli berdi.

Pawlusyň Onesim baradaky haýyşy

⁸Men Isa Mesihiň maňa berýän ygtyýary bilen saňa etmeli işleriňi buýrup-da bilerdim, ⁹ýöne söýginiň hatyrasyna saňa ýalbarýaryn. Hawa, Isa Mesihiň ugrunda tussaglykda oturan men goja Pawlus, ¹⁰tussaglyk döwrümde maňa ogul bolan Onesim üçin ýalbarýaryn. ¹¹Birwagtlar onuň saňa hiç ýardamy ýokdy, emma indi onuň saňa-da, maňada ýardamy degýär. ¹²Ýüregim bolan

Onesimi yzyna, seniň ýanyňa ýollaýaryn^a. ¹³Hoş Habar ugrunda tussag edilen döwürümde seniň ýeriňe maňa hyzmat etsin diýip, ilki ony öz ýanymda alyp galmakçydym. ¹⁴Ýöne etjek ýagşylygyň mejburi däl-de, meýletin bolar ýaly, senden birugsat hiç zat edesim gelmedi. ¹⁵Kim bilýär, belki, Onesimiň hemişelik saňa dolanyp barmagy üçin, ol senden wagtlaýyn aýrylandyr. ¹⁶Ol indi diňe guluň däl, eýsem söýgüli doganyň boldy. Ol meniň üçin örän ezizdir. Ýöne ol hem guluň, hem-de Reb arkaly doganyň bolup, seniň üçin has-da ezizdir. ¹⁷Şoňa görä-de, meni dostuň hökmünde görýän bolsaň, ony meni kabul edýän ýaly kabul et. ¹⁸Eger Onesim zerarly zyýan çeken bolsaň ýa-da ondan algyň bar bolsa, olary meniň hasabyma ýaz. ¹⁹Men, Pawlus, muny öz elim bilen ýazýaryn:

men Onesimiň bergisini bererin. Ýöne sen hem halas bolmagyňa meniň ýardam berendigimi unutma! ²⁰Şoňa görä-de, eý, dogan, Rebbiň haky üçin maňa ýardam et. Mesihini hatyrasy üçin göwnümi gal kyndyr. ²¹Sözüme gulak asjakdygyňa, aýdanlarymy aňry ýany bilen ýerine ýetirjekdigiňe gözüm ýetensoň, şulary saňa ýazýaryn. ²²Ýene bir haýyş: meni myhman alar ýaly bir otagy taýynlap goý, sebäbi Hudaý dogadilegleriňizi eşidip, meni ýene ýanyňyza gaýtarar diýen umydym bar.

Salamlar

²³⁻²⁴Isa Mesihini ugrunda meniň bilen tussaglykda bile bolýan Epafra, egindeşlerim Mark, Aristarh, Dema we Luka dagy saňa salam aýdýarlar. ²⁵Rebbimiz Isa Mesihini merhemeti size ýar bolsun!



^a 1:12 Kâbir golýazmalarda *Ony kabul et* diýen jümle hem bar.